



**FIT - TRIBUNAL GHAL TALBIET ZGHAR**

**Gudikatur: Dr. Claudio Żammit**

**Seduta ta' nhar l-Erbgha, 14 ta' Lulju 2021**

**Talba Nru: 112/21 CZ**

**Tom Oshea**

**vs**

**Valeri Pedan**

**It-Tribunal,**

Ra l-avviz fl-ismijiet premissi pprezentat fit-8 t'April 2021 fejn l-attur premetta:

Illi permezz ta' skrittura privata datata tlieta ta' Settembru elfejn u ghoxrin (03/09/2020) l-attur u s-Sur Valeri Pedan dahlu f'kuntratt ta' kirja residenzjali privata in solidum, liema skrittura qiegħda tigi hawn annessa u mmarkata bhala Dok. TO 1.

Illi l-attur inizjalment hallas l-ispejjez tal-agent li jammontaw ghal erba' mija, tnejn u erbgħin Euro u hamsin centezmu (€442.50), id-deposit li jammonta ghal seba' mija u hamsin Euro (€750) u xahar kera bil-quddiem ghax-xahar ta' Awwissu 2020 li tammonta ghal seba' mija u hamsin Euro (€750), u dan kif jidher mill-istatement tal-kont bankarju tal-attur hawn anness u mmarkat bhala Dok. TO2.

Illi s-Sur Pedan qatt ma hallas sehmu mis-suespost u cioe' nofs il-kirja, nofs id-deposit u nofs l-ispejjez tal-agent, liema sehem jammonta ghal disa' mija wiehed u sebgħin Euro u hamsa u ghoxrin centezmu (€971.25).

Illi madankollu, il-konvenut ma hallasx sehmu mill-kirja ghax-xahar ta' Ottubru tal-2020 minkejja l-fatt li l-attur ikkuntattja lill-konvenut diversi drabi u dan kif jidher mill-messaggi hawn annessi u mmarkati bhala Dok. TO3. Minhabba f'hekk l-ammont tal-kirja ghal dan ix-xahar rega' ghal darb'ohra thallas mill-attur u dan kif jidher minn Dok. TO 4.

Illi l-konvenut informa lill-attur li mhuwix se jkompli jabita fil-fond f'Ottubru tas-sena elfejn u ghoxrin (2020) u dan wara li l-attur kien lahaq hallas sehem il-konvenut tal-kera ghax-xahar ta' Ottubru 2020.

Ghaldaqstant, l-attur qiegħed jitlob sabiex dan l-Onorabbli Tribunal jikkundanna l-konvenut ihallas is-somma komplessiva ta' elf, tliet mija sitta u erbgħin Euro u hamsa u ghoxrin centezmu (€1,346.25) rapprezentanti sehem il-konvenut tal-kera ghax-xhur ta' Awwissu, u Ottubru 2020, kif ukoll nofs id-depozitu u nofs l-ispejjez tal-agent.

It-Tribunal:

Ra illi l-konvenut debitament notifikat, ma prezentax risposta.

Ra l-kapitolu prezentat mill-attur fis-26 ta' Mejju 2021;

Ra li l-kawza thalliet ghas-subizzjoni ghas-27 ta' Mejju 2021;

Ra illi fis-seduta tas-27 ta' Mejju 2021 it-Tribunal irrevoka 'contrario imperio' id-digriet li bih il-kawza thalliet ghas-subizzjoni u wara ezami tal-premessi u talbiet tal-attur, it-Tribunal issoleva *ex officio* l-eccezzjoni tan-nuqqas ta' kompetenza ta' dan it-Tribunal.

Sema' t-trattazzjoni tal-abbli avukat difensur tal-attur fuq l-eccezzjoni sollevata *ex officio* mit-Tribunal;

Ra illi l-kawza thalliet ghas-sentenza ghal-lum;

Ikkunsidra ulterjorment:

Illi din hija kawza fejn l-attur qed jitlob minghand il-konvenut sehmu ghal hlasijiet ta' kera u spejjez ta' agent ghall-kirja tal-appartament in kwestjoni. L-attur esebixxa il-kuntratt ta' kera, konkluz bejn il-partijiet fit-3 t'Awwissu 2020, fejn huwa u l-konvenut dehru bhala l-inkwilini.

Illi trattandosi ta' kirja, it-Tribunal issollewa *ex officio* l-eccezzjoni tan-nuqqas ta' kompetenza *ratione materiae*. L-attur min-naha tieghu issottometta illi peress li dak li qed jintalab mhuwiex konness mal-hlas tal-kirja izda huwa strettament hlas dovut ghal arrangement intern bejn il-partijiet, dan it-Tribunal huwa xorta kompetenti li jiddeciedi fuq din il-kwistjoni.

Illi minn meta l-ligi tal-kera giet emendata bl-Att X ta' l-2009, il-kwistjoni tal-kompetenza tal-qrati ordinjarji f'kawzi li ghandhom x'jaqsmu mal-kera giet trattata diversi drabi, u kien hemm sentenzi li nterpretaw dawn l-emendi b'mod konfliggenti, kemm in prim'istanza kif ukoll fl-appell. Id-dispozizzjonijiet li jirregolaw din il-materja llum huma hekk kif gej:

**Art. 1525(1),** Kodiċi Ċivili:

'... Il-**Bord li Jirregola l-Kera** (hawn aktar 'il quddiem f'dan it-titolu msejjaħ 'il-Bord tal-Kera') maħtur bis-saħħa tal-Ordinanza li tirregola t-Tiġdid tal-Kiri ta' Bini għandu **kompetenza esklussiva li jiddeciedi kwistjonijiet konnessi ma' kuntratti ta' kiri ta' fond urban u ta' dar għall-abitazzjoni u ta' fond kummerċjali**. Kirjiet oħra jaqgħu taħt il-kompetenza tal-qrati ta' ġurisdizzjoni ċivili u fil-każ ta' raba' taħt il-Bord dwar il-Kontroll tal-Kiri tar-Raba' maħtur bid-dispozizzjonijiet tal-Att dwar it-Tiġdid ta' Kiri ta' Raba'.'

Illi aktar 'l isfel fl-istess artikolu, il-ligi tipprovdi illi:

Il-Bord tal-Kera għandu wkoll kompetenza li jiddeciedi talbiet relatati ma' manutenzjoni, tiswijiet, difetti u ħsarat tal-fond inklużi dawk moħbija, ħsarat jew miljoramenti, ammonti pendenti dwar dawl u ilma u kwalunkwe ammonti depozitati bħala garanzija mill-inkwilin, fejn dawn it-talbiet jiġu inklużi ma' talbiet jew eċċezzjonijiet oħra magħmula quddiem il-Bord, li fuqhom il-Panel ta' Arbitraġġ ma għandux ġurisdizzjoni.

**Art. 16(4),** Ordinanza dwar it-Tiġdid tal-Kiri ta' Bini (Kap. 69) :

'**Minkejja d-dispozizzjonijiet ta' kull liġi oħra**, il-Bord għandu wkoll jiddeciedi l-materji kollha li jolqtu kirjiet ta' fondi urbani li jinkludu fondi residenzjali kif ukoll fondi kummerċjali u dan għat-termeni ta' Titolu IX tat-Taqsima II tat-Tieni Ktieb tal-Kodiċi

Ċivili, Fuq il-Kuntratti tal-Kiri, inkluzi kawżi dwar okkupazzjoni ta' fondi urbani fejn il-kirjiet ikunu ntemmu wara t-terminazzjoni ta' kirja.'

**Art. 39(5)** tal- Att tal-2009 li Jemenda l-Kodiċi Ċivili (Att X tal-2009):

Il-Bord tal-Kera mahtur bis-saħħa tal-Ordinanza li tirregola t-Tiġdid tal-Kiri ta' Bini, għandu jkollu **ġurisdizzjoni esklussiva li jiddeċiedi kwistjonijiet konnessi ma' kirjiet ta' fondi urbani li jinkludu kemm fondi kummerċjali kif ukoll fondi residenzjali**. B'dan iżda li kawżi li jirrigwardaw kuntratt ta' kiri li fl-1 ta' Jannar, 2010 ikunu pendenti quddiem Qrati jew Tribunali ohra għandhom jibqgħu trattati mill-istess Qrati jew Tribunali.

Illi s-sentenza li jidher li kristallizzat il-pozizzjoni f'dan ir-rigward hija s-sentenza tal-Qorti ta' l-Appell (Sede Inferjuri), fl-ismijiet: *Salvatore Bartolo et vs. Anthony Deguara et*<sup>1</sup>. F'din is-sentenza, inghad is-segwenti:

'Il-qorti rat id-dibattiti parlamentari u tistqarr li dwar din il-materja ma sabet l-ebda ispirazzjoni ghajr li l-Ministru tal-Politika Soċjali li pprezenta l-ligi qal:-

"Materji li għandhom x'jaqsmu mal-kirjiet ma jibqgħux taħt id-diskrezzjoni tal-qrati imma jibdeu jaqgħu taħt il-kompetenza tar-Rent Regulation Board. L-eċċezzjoni tkun li dawk il-kawżi li nfetħu qabel din il-ligi jibqgħu taħt il-kompetenza tal-qrati" (seduta tal-10 ta' Diċembru 2008, seduta numru 66).

Fil-white paper li kienet titratta l-ligijiet tal-kera<sup>2</sup> toħroġ ċar x'kienet l-intenzjoni tal-Gvern li ressaq il-ligi fir-rigward tal-Bord:

"Ir-regolamentazzjoni u l-governanza tas-suq tal-kera għandhom jitqiegħdu taħt entita waħda biex ikun żgurat li jkun hemm strument effettiv għal soluzzjonijiet legali f'materji ta' din ix-xorta, u f'dan ir-rigward għandha tingħata ġurisdizzjoni sħiħa lill-Bord għar-Regolamentazzjoni tal-Kera li għandu jkun ristrutturatur". Sfortunatament minkejja li s-suq tal-kiri tant kiber f'Malta, il-wegħda tal-Gvern li jkun hemm ristrutturazzjoni tal-Bord Li Jirregola l-Kera baqgħet biss fuq il-karta.

Fl-Att X tal-2009 hemm xejn inqas minn tliet provvedimenti li jittrattaw is-suġġett dwar il-kompetenza tal-Bord, u ċjoe' l-Artikoli 2, 38 u 39(5). Fatt li ma jgħin xejn u anzi jidher li serva biex ħoloq incertezza. Dan apparti li f'dawn l-istess provvedimenti hemm sitwazzjonijiet fejn it-test Inġliż ma jirriflettix it-test Malti.

Il-qorti hi tal-fehma li jkun għaqli li l-legislatur jintervjeni sabiex il-materja tal-kompetenza tal-Bord Li Jirregola l-Kera tiġi regolata minn provvediment wieħed tal-ligi li jkun ċar u li ma joħloqx il-problemi li l-imsemmija

<sup>1</sup> 16 ta' Diċembru 2015 – per Onor. Imhalled Anthony Ellul

<sup>2</sup> Il-Ħtieġa ta Riforma, Sostenibilita', Ġustizzja u Protezzjoni pubblikata mill-Ministeru għall-Politika Soċjali.

provvedimenti qiegħdin joħolqu. Il-posizzjoni attwali tidher li qiegħda sservi biss għal incertezza u telf ta' żmien għal min ikun kostrett jipproponi proċeduri ġudizzjarji fi kwistjonijiet fejn is-suġġett hu l-kiri ta' fond urban.

Għal finijiet ta' kompetenza, il-liġi ma tagħmilx distinzjoni jekk fiż-żmien li l-attur jipproponi l-kawża l-kirja tkunx għadha fis-seħħ jew le. Mill-Artikolu 1525 tal-Kodiċi Ċivili ma jirrizultax li l-kompetenza tal-Bord tiddependi mill-eżistenza ta' lokazzjoni fiż-żmien li tiġi proposta l-kawża ... Il-pretensjoni tal-atturi hi bażata fuq obbligi kuntrattwali li jemanu mill-kuntratt ta' lokazzjoni li kien hemm bejn il-kontendenti. Għaladarba l-Artikolu 1525 tal-Kodiċi Ċivili jipprovdi li l-Bord għandu: "... l-kompetenza esklussiva li jiddeċiedi kwistjonijiet konnessi ma' kuntratti ta' kiri ta' fond urban u ta' dar għall-abitazzjoni u ta' fond kummerċjali", għal din il-qorti hu evidenti li t-talba għall-ħlas ta' kera taqa' fil-kompetenza tal-Bord irrispettivament jekk il-lokazzjoni għadhiex in vigore jew le. Provvediment li ma jagħmilx distinzjoni f'liema perjodu jkun sar il-kuntratt ta' lokazzjoni.

Il-qorti taf li hemm ġurisprudenza li tgħid mod ieħor. Hekk per eżempju l-kawża **Enriketta Bonnici vs Gordon Borg**, deċiża minn din il-qorti fl-4 ta' Diċembru 2013. Il-qorti ser tillimita ruħha biex tosserva li jidher li d-deċiżjoni tal-qorti kienet bażata fuq interpretazzjoni tal-Artikolu 16(4) tal-Kap. 69. Fir-rigward tal-Artikolu 1525 tal-Kodiċi Ċivili, il-qorti osservat:

"il-Qorti tqis illi l-kliem tal-artikolu 16(4) Kap. 69 cioè 'minkejja d-dispozzjonijiet ta' kull liġi oħra għandha tiftiehem illi anke jekk għal grazzja tal-argument hemm divergenza fil-portata tat-tifsira li għandha tingħata lill-artikolu 1525(1) tal-Kap. 16 u artikolu 16(4) tal-Kap. 69, għandu jipprevali dak li qed jingħad fl-aħħar imsemmi artikolu. Pero` din il-qorti tqis li ma hemm ebda divergenza iżda biss aktar kjarizza fil-kliem tal-artikolu 16(4)".

Din il-qorti tosserva li:-

i. Il-qorti ma tara l-ebda raġuni għalfejn l-Artikolu 16(4) tal-Kap. 69 għandu jipprevali fuq l-Artikolu 1525 tal-Kodiċi Ċivili. Iż-żewġ provvedimenti tal-liġi ġew introdotti bis-saħħa tal-istess liġi, u l-applikazzjoni ta' wieħed ma jiddependix mill-ieħor.

ii. Wieħed jista' jargumenta li l-Artikolu 16(4) tal-Kap. 69 japplika fejn il-kirja tkun għadha fis-seħħ in kwantu jipprovdi li l-Bord għandu jiddeċiedi "...l-materji kollha li **jolqtu kirjiet** ta' fondi urbani....", u fit-test Ingliż: "... **affecting the leases** of urban property". Il-kelma "jolqtu" bl-Ingliż "affecting" tagħti lil wieħed x'jifhem li tirreferi għal kirja eżistenti u mhux li tkun spiċċat. Il-kliem "... inkluż kawżi dwar okkupazzjoni ta' fondi urbani **fejn il-kirjiet ikunu intemmu....**", jistgħu jkomplu jsaħħu l-fehma li l-kelma **kirjiet** fl-ewwel parti tal-provvediment qiegħda tirreferi għal kirja li għadha fis-seħħ. Pero' l-interpretazzjoni tal-Artikolu 1525 tal-Kodiċi Ċivili m'għandhiex tiddependi mill-interpretazzjoni tal-Artikolu 16(4) tal-Kap. 69. Fil-fatt l-Artikolu 16(4) hu ntiż biss biex jagħti lill-Bord **ukoll** il-kompetenza li jiddeċiedi l-materji li jissemmw f'dak il-provvediment. Tant hu hekk li fl-Artikolu 16(4) tal-Kap. 69 jingħad li "... il-Bord għandu **wkoll** jiddeċiedi l-materji .....

tal-Bord m'hijiex limitata biss għal materji li jissemew fl-imsemmi provvediment.

iii. L-Artikolu 1525 jipprovdi li l-Bord hu kompetenti jiddeċiedi **"kwistjonijiet konnessi ma' kuntratti ta' kiri"**. **Din id-disposizzjoni ma tagħmilx distinzjoni bejn kirjiet in vigore u oħrajn li ntemmu, u għalhekk fil-fehma tal-qorti m'għandhiex tkun hi stess li tintroduċi distinzjoni li l-ligi ma tagħmilx.**

iv. **Ir-realta' tibqa' li kawża fejn jintalab ħlas ta' kera hi kwistjoni ntrinsikament marbuta mal-kuntratt ta' kera, u dan minkejja li l-kirja ma tkunx għadha fis-seħħ.** Il-qorti ma tara l-ebda raġuni għalfejn bil-mod kif inkiteb l-Artikolu 1525 tal-Kodiċi Ċivili, il-Bord għandu kompetenza li jisma' u jiddeċiedi kawża għall-ħlas ta' kera meta l-kirja tkun għadha fis-seħħ filwaqt li m'għandux tali kompetenza għas-sempliċi raġuni li l-kirja tkun inħallet. L-Artikolu 1525 tal-Kodiċi Ċivili ma jatix lill-qorti x'tifhem li l-legislatur ried jiddistingwi. Wara kolloxx huma kwistjonijiet relatati mal-obbligi kuntrattwali ta' inkwilin.

Illi dan it-Tribunal jaqbel ma' l-interpretazzjoni kif issa mogħtija mill-Qorti ta' l-Appell fis-sentenza imsemmija, u kkwota din is-sentenza fit-tul għaliex ir-ragunamenti hemm imsemmija jghoddu wkoll għall-kwistjoni li għandu quddiemu f'din il-kawża.

Illi l-ligi tipprovdi f'Artikolu 1525 (1) tal-Kap. 16 tal-Ligijiet ta' Malta illi l-Bord li Jirregola l-Kera għandu jiddieċiedi **kwistjonijiet konnessi ma' kuntratti ta' kiri.** Illi Artikolu 16(4) tal-Kap. 69 imbagħad jghid ukoll illi **l-Bord għandu wkoll jiddeċiedi l-materji kollha li jolqtu kirjiet ta' fondi urbani;** filwat li Artikolu **39(5)** tal- Att tal-2009 li Jemenda l-Kodiċi Ċivili (Att X tal-2009) jipprovdi illi l-Bord għandu jkollu **għurisidizzjoni esklussiva li jiddeċiedi kwistjonijiet konnessi ma' kirjiet ta' fondi urbani li jinkludu kemm fondi kummerċjali kif ukoll fondi residenzjali.**

Illi huwa car għalhekk illi l-kwistjonijiet konnessi ma' kiri li jistghu jigu decizi mill-Bord mhumiex biss dawk il-kwistjonijiet rigwardanti arretrati ta' ħlas ta' kera. Il-ligi ma tirrestringi bl-ebda mod il-kwistjonijiet li għandhom jigu decizi mill-Bord; għall-kuntrarju tispecifica illi l-materji kollha li jolqtu kirjiet ta' fondi urbani għandhom jigu decizi mill-Bord.

Illi t-Tribunal jehtieg jinvestiga jekk ghandux jiddikjara ruhu mhux kompetenti fuq il-kwistjoni li ghandu quddiemu. Filwaqt li t-Tribunal jifhem is-sottomissjoni maghmula mill-attur in kwantu dan irrileva illi l-pretensjonijiet tieghu huma relatati ma' hlas li suppost ircieva minghand il-konvenut, u mhumiex pretensjonijiet li strettament jincidu fuq ir-relazzjoni bejn is-sid u l-inkwilin, it-Tribunal huwa xorta tal-fehma li sorsors tal-pretensjonijiet tal-attur huwa fil-kuntratt ta' kiri li sar bejn is-sid minn naha, u l-attur u l-konvenut bhala inkwilini min-naha l-ohra. Dak li l-attur qed jitlob minghand il-konvenut huwa essenzjalment nofs il-kirjiet li huwa hallas lis-sid, kif ukoll nofs l-ispejjez tal-agent li wassalhom ghall-kirja. Huwa car illi l-azzjoni tal-attur hija strettament marbuta mal-kirja li kien hemm, u li ghaliha l-konvenut kien ukoll parti, u lit-Tribunal ma jirrizutalux li talbiet bhal dawk tal-attur ghandhom jitqiesu b'mod separat u jiddistakkaw ruhhom mill-ambitu ta' kirja. Illi t-talbiet tal-attur ghalhekk jaqghu sewwa sew taht il-gurisdizzjoni tal-Bord Li Jirregola l-Kera, fis-sens li huma `kwistjonijiet konnessi ma' kirjiet ta' fondi urbani`.

Illi fl-istess waqt, din il-mankanza procedurali ma tistax tigi sanata billi wiehed idur ghal dak li llum huwa l-Artikolu 741 (b) tal-Kap. 12 tal-Ligijiet ta' Malta, ghaliex dik il-procedura hija riservata biss ghal `qorti' u mhux ghal tribunal bhal dan.

**Ghaldaqstant it-Tribunal qieghed jaqta' u jiddeciedi billi jiddikjara li mhuwiex kompetenti *ratione materiae* sabiex jisma' u jiddeciedi din il-kawza.**

**L-ispejjez tal-kawza ghandhom jithallsu mill-attur.**

**Dr. Claudio Zammit**

**Gudikatur**



**Susanna Fenech  
Deputat Registratur**